

Ftit Hsibijiet fl-Okkażjoni tal-10 Anniversarju tal-Parroċċa

Minn Andrea Pace



L-anniversarji dejjem iwassluk sabiex taghmel riflessjoni dwar memorji sbieħ li tkun ghaddejt minnhom. Fl-għaxar anniversarju mit-twaqqif tal-Parroċċa tagħna hsibijiet jmorru lejn l-affarijiet sbieħ li ghaddejt minnhom tul dawn is-snin involut fil-ħajja tal-komunità parrokkjali tagħna. Fl-istess hin dawn l-anniversarji huma okkażjoni propizja sabiex ilkoll kemm ahna ngeddu l-impenn tagħna lejn il-komunità.

Il-ħajja tal-komunità parrokkjali, minsuġa ma' dik familjari, kienet l-ewwel skola ta' evanġelizzazzjoni. It-tagħlim tal-katekiżmu kien fost l-ewwel opportunitajiet li kellna fejn ahna stajna niltaqgħu mal-persuna ta' Ġesù. Wahda mill-isbaħ esperjenzi li personalment kelli fil-parroċċa kienet li nservi bhala abbati għal 8 snin. Permezz ta' din l-esperjenza hassejtni parti integrali tal-komunità parrokkjali. Il-grupp taż-żgħażaġħ taċ-ċentru parrokkjali għenni nimxi 'l quddiem fil-ħajja spiritwali, fil-bini ta' hbiberiji sodi, f' li nesprimi lili nnifsi u fl-organizzazzjoni ta' attivitajiet varji f'atmosfera ta' tim. Dawn l-esperjenzi kabbru lili u lil hafna oħrajn kemm fuq livell spiritwali kif ukoll fuq wiehed uman. Dawn l-esperjenzi li sawru t-tfulija, l-adolessenza u ż-żgħożija tiegħi u ta' hafna nies tal-età tiegħi, kienu possibbli biss għad-dedikazzjoni ta' diversi saċerdoti, reliġjużi u lajċi impenjati li ddedikaw il-hin tagħhom għalina.

Illum il-ġurnata, il-hidma mat-tfal u l-adolessenti fil-parroċċa għadha għaddejja. Tul dawn l-aħħar snin, il-katekiżmu qed isir minn grupp imħallat ta' lajċi u reliġjużi kordinat fuq livell parrokkjali. Dan ifisser li s-sens ta' *ownership* għal katekiżmu żdied, speċjalment minħabba l-involvement dirett ta' numru ta' katekisti lajċi. Iċ-ċentru hu ffrekwentat ukoll min numru ta' adolexxenti li jiltaqgħu għal-laqqgħat regolari matul is-sena skolastika.

Jekk irridu nkomplu nimxu 'l quddiem bhala parroċċa ma rridux nibzghu nirriformaw ruhna u nadattaw rwieħna l-hin kollu. Il-kliem tal-Papa Franġisku huma sfida għal kull membru tal-komunità parrokkjali li jsejħilna sabiex "nirrikonoxxu li s-sejha għar-reviżjoni u għat-tiġdid tal-parroċċi għadha ma tatx biżżejje frott biex dawn ikunu eqreb lejn in-nies, u jkunu mkejjen ta' komunjoni ħajja u ta' parteċipazzjoni, u jorjentaw ruhhom għalkollox lejn il-missjoni"¹. Dan il-kliem ma għandux jaqtgħalna qalbna anzi għandu jkun ta' impetu sabiex inpoġġu lil Kristu fiċ-ċentru tal-hidmiet u s-sejhat tagħna u nimxu 'l quddiem fl-isfidi li hemm fil-preżent u fil-gejjieni.

Referenza

¹ Papa Franġisku (2013) *Evangeliu Gaudium* (Il-Ferħ tal-Vanġelu), 28